

# UNİVERSİTET ELMİ ŞURASI

## (ƏSASNAMƏ)

### I. Ümumi müddəalar

Xəzər Universitetinə ümumi rəhbərlik mövcud qaydada təşkil olunmuş və rektorun başçılıq etdiyi Elmi Şura tərəfindən həyata keçirilir. Elmi Şuranın səlahiyyət müddəti 3 ildir. Elmi Şuranın vaxtından əvvəl yenidən yaranması onun üzvlərinin ən azı 2/3 hissəsinin tələbi ilə həyata keçirilə bilər.

1. Xəzər Universitetində tutduqları vəzifələrinə görə Elmi Şuranın tərkibinə universitetin rektoru (sədr), tədris işləri üzrə prorektor (sədr müavini), prorektorlar, Şuranın katibi, dekanlar, universitetin tərkibində fəaliyyət göstərən elmi-tədqiqat mərkəzlərinin direktorları, həmkarlar təşkilatının sədri, departament (şöbə) müdirləri və Tələbə Məclisinin prezidenti daxil olur. Elmi Şuranın digər üzvləri universitetin professor-müəllim və elmi işçilərinin ümumi sayının 10%-ə qədərini təşkil edir. Bu miqdar rektor tərəfindən professor-müəllim və elmi işçilərinin sayından asılı olaraq müəyyənləşdirilir. Elmi Şuraya namizədlər hər bir fakültənin professor-müəllim və elmi işçilərinin ümumi iclasında gizli səsvermə yolu ilə seçilir. Bundan əlavə Xəzər Universiteti Elmi Şurasının tərkibinin 10 %-ə qədər Universitetin daxilində rektor tərəfindən ümumi səsə əlavə olaraq təyin edilə bilər. Elmi Şura üzvlərinin ümumi sayının 2/3 hissəsi iştirak etdikdə iclas səlahiyyətli sayılır. Fakültəyə ayrılan yerlərə iştirakçılardan 50 %-dən daha artıq çox səs toplayanlar Elmi Şuraya üzv seçilmiş hesab edirlər. Əməkdaş şura üzvlüyündən çıxdığı halda boşalan yeri həmin fakültənin (bölmənin) nümayəndəsi mövcud qaydada vaxtından əvvəl seçki keçirməklə tuta bilər. Xəzər Universitetinin Elmi Şurası rektorun göstərişinə əsasən yaradılır və tərkibi onun tərəfindən təsdiq edilir.

### II. Elmi Şuranın vəzifələri

Xəzər Universitetinin Elmi Şurası:

1. Xəzər Universitetinin Nizamnaməsini qəbul edir, onda əlavələr və dəyişikliklər aparır, tələbələrin, müəllimlərin, əməkdaşların, doktorant və dinləyicilərin daxili intizam qaydalarını təsdiq edir;
2. Xəzər Universitetinin inkişaf proqramını təsdiq edir;
3. Hər il ali məktəbin fəaliyyəti barəsində rektorun hesabatını dinləyir;
4. Mütəxəssislərin, elmi-pedaqoji kadrların hazırlanması, onların ixtisaslarının artırılması və yenidən hazırlanması məsələlərinə baxır, bütün təlim-tərbiyə və elmi-tədqiqat işləri ilə bağlı məsələləri həll edir;

5. Elmi Şuranın üzvləri içərisindən şuranın katibini seçir, təhsil və elm, sosial-iqtisadi və təsərrüfat fəaliyyətləri üzrə komissiyalar yaradır. Onların hesabatlarını dinləyir və müvafiq qərar qəbul edir;
6. Şuranın işini təşkil etmək, iclasları hazırlamaq və qərarların həyata keçirilməsinə nəzarət etmək məqsədilə şura üzvləri içərisindən Elmi katib seçir;
7. Fakültələrin, departamentlərin və universitetin digər struktur bölmələrinin yaradılması, ləğvi, yenidən təşkili barəsində məsələləri həlli edir;
8. Vaxtaşırı fakültə dekanlarının, departament müdirlərinin və eləcə də mərkəz rəhbərlərinin və zəruri olduğu halda ayrıca müxtəlif fakültə şurası üzvlərinin və müəllimlərin tədris, elmi-tədqiqat və tərbiyə işləri haqqında hesabatını dinləyir;
9. Professor və dosent elmi adlarının, eləcə də respublikanın fəxri ad və mükafatlarının, orden və medallarının verilməsinə təqdim edir;
10. Dekanları, departament və mərkəz müdirlərini, professorları, baş elmi işçiləri seçir və onların vaxtında əvvəl tutduqları vəzifələrdən azad olunmaları məsələlərinə baxır;
11. Müstəsna hallarda – fakültə Elmi Şuraları olmadıqda və münaqişələr yarandıqda rektorun qərarı ilə fakültə dekanları, dosent, baş müəllim və assistentləri, elmi işçiləri seçir və onların vaxtından əvvəl azad olunmaları barəsində məsələlərə baxır;
12. Elmi Şura tədris ili və hər semestr üçün nəzərdə tutulmuş iş planı üzrə işləyir. Elmi Şuranın iş planı iclasda müzakirə olunub qəbul edilir və rektor tərəfindən təsdiq edilir;
13. Tədris, elmi tədqiqat və inzibati işlərin bütün məsələləri üzrə Elmi Şuranın qərarları açıq səsvermədə sadə səs çoxluğu ilə, professor-müəllim heyətinin, departament müdirlərinin, fakültə dekanlarının seçilməsi və geri çağırılması, professor, dosent və fəxri adların verilməsinə təqdimat zamanı isə müəyyən olunmuş qaydada gizli səsvermə yolu ilə qəbul edilir;
14. Elmi şuranın qərar çıxarması üçün onun üzvlərinin ən azı 2/3 hissəsinin iştirakı vacibdir; Elmi Şurada iştirak edənlərin ümumi sayının 50 %-dən çoxu müzakirə olunan məsələnin lehinə səs verərsə, qərar qəbul edilmiş hesab edilir;
15. Xəzər Universitetinin Elmi Şurasının qərarları yalnız rektor tərəfindən təsdiq olunduqdan sonra qüvvəyə minir;
16. Elmi Şuranın iclasları protokollaşdırılır, Elmi Şuranın sədri və katibi tərəfindən imzalanır və katibdə saxlanılır;
17. Xəzər Universitetinin Elmi Şurasının sədri şuranın qərarlarının icrasının müntəzəm yoxlanılmasını təşkil edir və şuranın üzvlərinə qəbul olunmuş qərarların yerinə yetirilməsi barəsində məlumat verir;
18. Əsaslı səbəblər olduqda-Elmi Şuranın qəbul etdiyi qərarın obyektiv olmadığı, qanunvericiliyə zidd olduğu müəyyənləşdirildikdə Elmi Şuranın qərarı Direktorlar və Qəyyumlar Şurası tərəfindən ləğv oluna bilər.